

■ Знешняя палітыка

АДСТАЯЦЬ СВАЕ ІНТАРЭСЫ

Прэс-сакратар МЗС пра спрашчэнне візавага рэжыму, рабства і бізнес-форум у Іспаніі

«Мы хочам аблегчыць візавы рэжым для тых, хто жадае прыехаць у нашу краіну», — пра гэта падчас учарашняга брыфінгу заявіў начальнік упраўлення інфармацыі — прэс-сакратар Міністэрства замежных спраў Дзмітрый МІРОНЧЫК, адказваючы на пытанні журналістаў.

ЗАСЦЕРАГЧЫСА АД НЕЛЕГАЛЬНАЙ МІГРАЦЫІ

— Мы ўзгадняем дакладны, вычарпальны пералік краін, на грамадзян якіх будзе распаўсюджвацца новы льготны рэжым, вызначаем ўмовы спрошчаных паездак, — прайнфармаваў прадстаўнік дыпламатычнага ведамства.

Дзмітрый Мірончык звярнуў увагу на тое, што дакумент вельмі старанна адпрацоўваецца.

— Мы не павінны дапусціць таго, каб лібералізацыя візавага рэжыму прывяла да зніжэння ўзроўню стабільнасці і бяспекі ў нашай краіне, — патлумачыў прэс-сакратар Міністэрства замежных спраў. — Акрамя таго, мы не павінны дапусціць нелегальнай міграцыі. Гэта сур'ёзная праблема на нашым кантынентце. Па-мойму, гэта ўжо відавочна.

Прадстаўнік знешнепалітычнага ведамства звярнуў увагу і на тое, што працэс аблягчэння візавага рэжыму з беларускага боку ажыццяўляецца досыць даўно.

— Напрыклад, калі крытыкуюць кошт беларускіх віз, то чамусьці забываюць, што грамадзяне Літвы, Латвіі, Эстоніі, Польшчы атрымліваюць візы зусім за іншыя грошы, — нагадаў дыпламат. — Там, па-мойму, кошт візы складае 25 еўра. І гэта было аднабаковае

рашэнне беларускага боку, прынятае вельмі даўно, ужо звыш дзесяцігоддзя таму, задоўга да таго, як нам пачалі расказваць пра шэнгенскія візы па 35 еўра.

Што да пагаднення з Еўрасаюзам аб візавым рэжыме, то, па словах Дзмітрыя Мірончыка, праца над ім ідзе. Цяпер яна знаходзіцца на этапе «адстойвання інтарэсаў беларускіх грамадзян».

АДКУЛЬ У НАС 44 ТЫСЯЧЫ... НЯВОЛЬНІКАЎ?

Аўстралійская арганізацыя Walk Free Foundation нядаўна абнародавала даклад пра сітуацыю з нявольніцтвам у краінах свету. Згодна з гэтым дакладам, у нашай краіне налічваецца... 44 тысячы 600 рабоў. Каментуючы гэтую інфармацыю для журналістаў, прадстаўнік МЗС назваў яе пацешнай.

— Першае пытанне, якое паўстае: гэтыя людзі (складальнікі даклада. — **Аўт.**) у Беларусі былі? А калі былі, то на якім «нявольніцкім рынку» яны лічылі «рабоў» па галовах?

Дзмітрый Мірончык звярнуў увагу на тое, з якой дакладнасцю ўказана колькасць нявольнікаў у кожнай з краін.

— Падобная дакладнасць дапускае наяўнасць ледзь не пайменных спісаў, — сказаў прэс-сакратар МЗС. — Адразу, напэўна, трэба дамагацца вызвалення, калі ведаеш, што іх 400, па галовах. Гэта ж (рабства. — **Аўт.**) паўсюль злчынства...

Прадстаўнік знешнепалітычнага ведамства звярнуў увагу на той факт, што ацэнкай сітуацыі з рабствам займаецца спецыяльны дакладчык Савета ААН па правах чалавека па сучасных формах рабства.

— Мы з гэтым спецыяльным дакладчыкам вельмі канструктыўна ўзаемадзейнічаем, — заявіў ён. — Беларусь дакладна выконвае свае абавязацельствы па канвенцыях аб барацьбе з рабствам 1926-га, калі не памыляюся, і 1956-га гадоў і ні разу, падкрэсліу, ні разу наша краіна не падвяргалася крытыцы за іх невыкананне.

ІСПАНСКІЯ БІЗНЕСМЭНЫ ЗАЦІКАЎЛЭНЫ Ў СУПРАЦОЎНІЦТВЕ

Падчас брыфінгу прэс-сакратар дыпламатычнага ведамства паведаміў, што гэтымі днямі — 2 і 3 чэрвеня — у Мадрыдзе, сталіцы Іспаніі, праходзіць арганізаваны Пасольствам Беларусі ў Францыі другі беларуска-іспанскі бізнес-форум. Па словах дыпламата, з іспанскага боку ў мерапрыемстве прымаюць удзел больш за 20 кампаній.

— Сярод іх лідары іспанскага рынку ў такіх сектарах, як аднаўляльная энергетыка, новыя тэхналогіі, лагістыка, вытворчасць абсталявання для аэрапортаў і авіяцыйных трэнажораў, рэалізацыя інфраструктурных праектаў у галіне аховы здароўя, дарожнага будаўніцтва, абыходжання з адходамі, ачысткі глебы і вады, — пералічыў прадстаўнік МЗС. — У рамках бізнес-форуму для іспанскіх дзелавых колаў адбудзецца прэзентацыя магчымасцяў гандлёва-эканамічнага і інвестыцыйнага супрацоўніцтва з Беларуссю. Іспанскія бізнесмены будуць прайнфармаваны аб інвестыцыйным клімаце і прававых умовах, якія рэгулююць дзейнасць замежных кампаній і інвестараў у нашай краіне.

Надзея ЮШКЕВІЧ. *yushkevich@zviazda.by*

■ Крок за крокам

ДАСЯГНУТЫ ПЭЎНЫ ПРАГРЭС

Крыху больш як год таму была ўхвалена заяўка Беларусі на яе ўключэнне ў Балонскі працэс. Але ўмовай уваходжання ў еўрапейскую прастору вышэйшай адукацыі з'яўляецца выкананне дарожнай карты. Наколькі далёка прасунулася беларуская сістэма вышэйшай адукацыі ў яе рэалізацыі, што зроблена для забеспячэння мабільнасці студэнтаў, развіцця студэнцкага самакіравання, акадэмічнай незалежнасці ўніверсітэтаў і павышэння якасці адукацыі? Гэтыя і многія іншыя пытанні абмяркоўваліся падчас сустрэчы прадстаўнікоў органаў кіравання адукацыяй, беларускыя ВНУ з членамі кансультацыйнай групы па падтрымцы беларускай дарожнай карты, якая адбылася ў Рэспубліканскім інстытуце вышэйшай адукацыі БДУ. У Мінск прыехалі эксперты з Францыі, Германіі, Латвіі, Літвы, Ватыкана і іншых краін.

— Беларуская вышэйшая школа традыцыйна моцная прыроднаўчымі навукамі і даследчай працай, якая тут праводзіцца, — падзяліўся з журналістамі сваім бачаннем сітуацыі кіраўнік дэпартаментана па адукацыі Савета Еўропы Шур БЕРГАН. — Беларусь мае такую ж перадгісторыю, як і некаторыя іншыя ўдзельнікі Балонскага працэсу. Гэтыя краіны маюць савецкую спадчыну, у якой ёсць як свае плюсы, так і недахопы. У Беларусі, у прыватнасці, вельмі таленавітыя студэнты. Мне здаецца, што варта надаваць большую ўвагу развіццю крытычнага мыслення.

Еўрапейскіх экспертаў цікавілі, напрыклад, перспектывы ўкаранення ў беларускіх ВНУ крэдытнай сістэмы (ECTS), якая з'яўляецца галоўным інструментам акадэмічнай мабільнасці студэнтаў. Ці ёсць у планах міністэрства намер даць універсітэтам большыя паўнамоцтвы ў вызначэнні сваёй адукацыйнай палітыкі? Якія магчымасці ў студэнтаў аб'ядноўвацца ў асацыяцыі, каб уплываць на працэсы, што адбываюцца ва ўніверсітэтах, у тым ліку і на якасць адукацыі?... У Беларусі якасць адукацыі кантралюе дэпартамент, які падпарадкоўваецца Міністэрству адукацыі, у той час як у Еўропе для гэтых мэт створана ўжо 30 незалежных агенцтваў.

Першы намеснік міністра адукацыі Вадзім БОГУШ расказаў, што ў новай рэдакцыі Кодэкса аб адукацыі будзе замацавана шматступеньчатасць вышэйшай школы (бакалаўрыят, магістратура, аспірантура, дактарантура), а таксама магчымасць для арганізацыі новых формаў адукацыйнага працэсу, такіх як дыстанцыйнае навучанне і сеткавае ўзаемадзейнанне. Распрацоўваюцца крытэрыі да магістарскіх праграм.

Вадзім Богуш падкрэсліў, што ў пытанні незалежнасці ўніверсітэтаў быў дасягнуты пэўны прагрэс. Так, напрыклад, было вырашана адмовіцца ад тыпавой вучэбна-праграмнай дакументацыі на карысць прыкладнай. Пашыраны, на думку намесніка міністра, і паўнамоцтвы студэнтаў.

«Еўрапейскія эксперты пазітыўна ацэньваюць сістэму размеркавання выпускнікоў ВНУ Беларусі, — дадаў Вадзім Богуш. — Больш за тое, яны кажуць аб тым, што прадастаўленне выпускніку ўніверсітэта першага працоўнага месца — вельмі важная задача для ўніверсітэта».

Надзея НІКАЛАЕВА. *nikalaeva@zviazda.by*

■ Падрабязнасці

АСАБЛІВАСЦІ АРГАНІЗМА ЦІ ЯКАСЦЬ ПРЭПАРАТА?

Першыя высновы па факце смерці дзяўчынкі ў Гродне

Камісія Міністэрства аховы здароўя, створаная для праверкі ўсіх абставін трагедыі са смерцю дзяўчынкі ў Гродне, зрабіла першыя высновы. Вакцына ў той дзень была ўведзена не толькі загінулай дзяўчынцы, але і яшчэ дзевяці дзецям. Усе яны адчуваюць сябе добра, ніякіх пабочных эфектаў у іх не з'явілася. Акрамя таго, вакцына з той самай ампулы, разлічанай на дзве дозы, была ўколатая таксама аднагадоваму дзіцяці, у якога цяпер няма ніякіх негатыўных рэакцый на прэпарат, перадае БЕЛТА.

Кіраўнік камісіі Міністэрства аховы здароўя па гэтым выпадку дадаў, што падобная вакцына і раней уводзілася дзяўчынцы, бо вакцынацыя праводзілася ў два этапы, і ў першы раз у яе была нармальная рэакцыя на прэпарат. Што тычыцца медыкаў гродзенскай паліклінікі, то іх дзеянні вывучаюцца. Камісія высветліла, што ў дзень вакцынацыі медработнікі паліклінікі праверылі стан дзіцяці і не знайшлі

ДЗЯРЖАЎНЫЯ СЛУЖАЧЫЯ ЗДАДУЦЬ НАРМАТЫВЫ

У Полацкім раёне ўпершыню пройдзе спартакіяда сярод кіруючых работнікаў прадпрыемстваў, арганізацый і устаноў. Сярод удзельнікаў плануе быць і кіраўнік раённай вертыкалі выканаўчай улады. Ён узначаліць каманду.

— Спартыўнае мерапрыемства адбудзецца 4 чэрвеня на гарадскім стадыёне «Спартак». Адказныя асобы на асабістым прыкладзе пакажуць калегам, што спорт не толькі ўмацоўвае здароўе і развівае фізічныя здольнасці. Ён умацоўвае і духоўныя сілы, развівае характар і волю, — паведамілі «Звяздзе» ў прэс-службе Полацкага райвыканкама. — А ўсё гэтыя якасці вельмі неабходныя ў напружанай працы.

Удзел у спартакіядзе, як справядліва адзначаюць арганізатары, можа паспрыяць фарміраванню адзінства каманднага і калектыўнага духу. Праграма насычаная. Пройдуць спаборніцтвы ў розных відах спорту: дартс, стральба з вінтоўкі, армрэслінг, гіравы... Кіраўнікі згуляюць і ў шашкі, шахматы, пакажуць клас у кіданні гранаты. Усяго можна будзе праіць сябе ў 20 відах спорту і фізічных нагурузак.

А кульмінацыйнай мерапрыемства стане здача нарматываў. Яны вядомыя з праграмы фізікультурнай падрыхтоўкі «Гатовы да працы і абароны». Пераможцы атрымваюць медалі, дыпламы і сертыфікаты. Пасля гэтай спартакіяды плануецца правесці аналігічныя ў кожнай арганізацыі, на прадпрыемстве і ва ўстанове раёна.

Карына МЯЛЕШКА.

■ Перспектыва

Сталіца можа шмат

На думку намесніка прэм'ер-міністра Беларусі Наталлі КАЧАНАВАЙ, патэнцыял Мінска дае магчымасць выканаць даведзеныя паказчыкі сацыяльна-эканамічнага развіцця. Пра гэта яна заявіла на пасяджэнні Мінгарвыканкама «Аб сацыяльна-эканамічным развіцці за студзень-красавік 2016 года».

«Кіраўнікі адміністрацый горада і кіраўнікі прадпрыемстваў павінны выразна ўсведамляць меру сваёй адказнасці, бо выкананне прагнозных паказчыкаў з'яўляецца асноўнай задачай. У Мінска ёсць патэнцыял і ўсе магчымасці быць у ліку лідараў па выкананні даведзеных заданняў», — сказала Наталля Качанава.

У сваю чаргу **старшыня Мінгарвыканкама Андрэй ШОРАЦ** падкрэсліў, што патрабаванне за выкананне паказчыкаў па валавым рэгіянальным прадукце (ВРП) будуць узмоцнены. Перад кадрамі пастаўлена задача актывізаваць работу па ўсіх напрамках дзейнасці. Так, за студзень-красавік гэтага года ВРП Мінска склаўся ў аб'ёме 80,3 трыльёна беларускіх рублёў з тэмпам росту 98,1% і дынамікай росту да першага квартала на 0,6%. Доля сталіцы перавысіла чвэрць (27,4%) у фарміраванні валавога ўнутранага прадукту рэспублікі, паведамляе БЕЛТА.

Станоўчы ўклад у фарміраванне ВРП горада пераважна ўнеслі такія віды эканамічнай дзейнасці сферы паслуг, як інфармацыя і сувязь, фінансавая і страхавая дзейнасць, транспартная дзейнасць, складзіраванне, паштовая і кур'ёрская дзейнасць, адукацыя, ахова здароўя і сацыяльныя паслугі, паведамляе БЕЛТА. Асноўны адмоўны ўплыў на ВРП аказалі аптovy і рознічны гандаль, паслугі па рамонце аўтамабіляў і матацыклаў, апрацоўчая прамысловасць і будаўніцтва.

ў яе супрацьпаказанняў для працэдуры. Акрамя таго, у кабінеце было ўсё неабходнае для аказання першай дапамогі пры ўскладненнях.

Следчы камітэт па Гродзенскай вобласці распачаў крымінальную справу па факце неналежнага выканання службовых абавязкаў медработнікамі. Быў праведзены агляд месца здарэння і прызначаны медыцынскія і судовыя экспертызы. Апытваюцца супрацоўнікі паліклінікі і работнікі брыгады хуткай дапамогі. Меры стрымання да медработнікаў не ўжываліся. Папярэдне Следчы камітэт паведаміў, што вакцына, уведзеная загінулай дзяўчынцы, была вытворчасці Бельгіі і закуплялася цэнтралізавана. Такую вакцыну выкарыстоўвалі ў Беларусі з 2014 года. Усе акалічнасці справы будуць старанна правераны кампетэнтнымі органамі. Следству яшчэ трэба высветліць, што стала прычынай трагічнага інцыдэнту: індывідуальныя асаблівасці арганізма дзіцяці або якасць прэпарата.

Сяргей РАСОЛЬКА. *rs@zviazda.by*

■ Надвор'е

Балтыка «прышле» дажджы

У НЯДЗЕЛЮ ЧАКАЕЦЦА ТОЛЬКІ 15—21 ЦЯПЛА

Менавіта ў гэтыя выхадныя павінна істотна пасвяжэць, паведамляюць спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя.

У пятніцу, па-ранейшаму будзе гаспадарыць зона павышанага атмасфернага ціску. Захаваецца цёплае надвор'е, пераважна без ападкаў, толькі ўдзень месцамі па паўночным усходзе краіны пройдуць кароткачасовыя дажджы. Максімальная тэмпература паветра складзе плюс 20—26 градусаў. А вось у суботу наша краіна трапіць пад уплыў атмасфернага фронту, які рухаецца з поўначы Еўропы. Таму ўначы месцамі па паўночнай палове, а ўдзень на большай частцы тэрыторыі краіны пройдуць кароткачасовыя дажджы. Уначы тэмпература паветра будзе трымацца ў межах 7—14 цяпла, а ўдзень сонейка нагрэе паветра да плюс 20—27 градусаў.

Сапраўдны пералом адбудзецца ў нядзелю, калі ўслед за франтамі паветра з Балтыкі прынясе ў Беларусь кароткачасовыя дажджы і навальніцы. Уначы на нядзелю — 7—14 цяпла, па поўначы — нават да плюс 5-6 градусаў. Больш істотна пахаладае ўдзень, калі чакаецца 15—21 цяпла. Толькі на поўдні будзе на некалькі градусаў цяплей.

Паводле папярэдніх прагнозаў айчынных спецыялістаў, у пачатку наступнага тыдня стане яшчэ свяжэй. У панядзелак будзе пераважна без ападкаў, толькі па паўночным усходзе пройдуць кароткачасовыя дажджы. Мінімальная тэмпература паветра ўначы складзе ад 3 да 9 цяпла, а ўдзень чакаецца ад плюс 14 да плюс 20 градусаў.

Сяргей КУРКАЧ. *kurkach@zviazda.by*